

Khutba-E-Huzur Shaikhul Islam



**Huzur Shaikhul Islam Sayyed Mohammad Madani
Ashrafi, Jilani, Kichauchi (Maddazillahulaali)**

**From : Mohaddis-E-Azam Mission
Surat Branch
Surat, Gujarat (India)**

www.ashrafitimes.com

Khutba-E-Huzur Shaikhul Islam

رحمت عالم ﷺ

**Huzur Shaikhul Islam
Sayyed Mohammad Madani
Ashrafi, Jilani, Kichauchvi
(Maddazillahulaali)**

**: From :
Mohaddis-E-Azam Mission
Surat Branch
Surat, Gujarat (India)
www.ashrafitimes.com**

فہرست مضامین

نمبر شمار	عنوانات	صفحہ
۱-	رحمتِ عالم ﷺ	۵
۲-	عالمین کی تشریح	۶
۳-	بارگاہِ الہی میں رسول کا تقرب	۶
۴-	رحمۃ للعالمین ہونے کے لئے کیا ضروری ہے؟	۸
۵-	رؤف و رحیم اور رحمت	۱۰
۶-	حضور ﷺ کب سے رحمت ہیں؟	۱۵
۷-	سارے جہانوں کے لئے رحمت	۱۷
۸-	سارا جہان حضور ﷺ کا محتاج	۱۹
۹-	سارے انبیاء کرام کے لئے رحمت	۲۰
۱۰-	حضرت جبرئیل علیہ السلام کے لئے رحمت	۲۱
۱۱-	مؤمنین پر رحمت	۲۱
۱۲-	کفار پر رحمت	۲۲
۱۳-	غلاموں پر رحمت	۲۳
۱۴-	عورتوں اور بچوں پر رحمت	۲۵
۱۵-	بوڑھوں اور کمزوروں پر رحمت	۲۶
۱۶-	چانوروں اور درختوں پر رحمت	۲۶

نمبر شمار	عنوانات	صفحہ
۱۷-	تعلیم رحمت	۲۷
۱۸-	حضور ﷺ کب تک رحمت ہیں؟	۲۷
۱۹-	عالم ماکان و مایکون	۲۹
۲۰-	رحمت اور اسوۂ حسنہ	۳۰

سلطانِ جہاں محبوبِ خدا تری شان و شوکت کیا کہنا
ہر شے پہ لکھا ہے نام تیرا تیرے ذکر کی رفعت کیا کہنا
ظہورِ حق جان کی جانِ تم ہو
عیاں سب میں خدا کی شانِ تم ہو

صَلِّ عَلَى نَبِيِّنَا صَلِّ عَلَى مُحَمَّدٍ صَلِّ عَلَى شَفِيعِنَا صَلِّ عَلَى مُحَمَّدٍ
مَنْ عَلَيْنَا رَبَّنَا اِذْ بَعَثَ مُحَمَّدًا اَيَّدَهُ بِاَيِّدِهِ اَيَّدَنَا بِاَحْمَدًا
اَزْسَلَهُ مُبَشِّرًا اَزْسَلَهُ مُمَجِّدًا صَلُّوْا عَلَيْهِ دَائِمًا صَلُّوْا عَلَيْهِ سَرْمَدًا
صَلِّ عَلَى نَبِيِّنَا صَلِّ عَلَى مُحَمَّدٍ

اے میرے مولیٰ کے پیارے نور کی آنکھوں کے تارے
اب کے سیدِ نکارے تم ہمارے ہم تمہارے
یا نبی سلام علیک یا رسول سلام علیک

بِسْمِ اللَّهِ الرَّحْمَنِ الرَّحِيمِ

رحمتِ عالم ﷺ

الحمد لله رب العالمين والصلوة والسلام على سيد الأنبياء والمرسلين
وعلى آله واصحابه اجمعين ... أما بعدُ فقد قال الله تعالى في القرآن الكريم
﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (الانباء ۲۱/۱۰۷)
اور نہیں بھیجا ہم نے آپ کو مگر سراپا رحمت بنا کر سارے جہانوں کے لئے۔
مَنْ عَلَيْنَا رَبُّنَا إِذْ بَعَثَ مُحَمَّدًا آيَسُّهُ بِأَيِّدِهِ آيَدُنَا بِأَحْمَدًا
أَرْسَلَهُ مُبَشِّرًا أَوْسَلَهُ مُنَجِّدًا صَلُّوا عَلَيْهِ ذَا قِمًا صَلُّوا عَلَيْهِ سَمَرَمًا
وہ ہر عالم کی رحمت ہیں کسی عالم میں رہ جاتے
یہ اُن کی مہربانی ہے کہ یہ عالم پسند آیا
بلکہ یوں کہیے: وہ ہر عالم کی رحمت ہیں وہ ہر عالم میں رہتے ہیں
یہ فیضِ رحمتہ للعالمین رحمت ہی رحمت ہے
کرم سب پر ہے کوئی ہو کہیں ہو
تم ایسے رحمتہ للعالمین ہو
شریکِ عیش و عشرت سب ہیں لیکن مصیبت کاٹنے والے نہیں ہو
اگر خوش رہو میں تو تو ہی سب کچھ ہے
جو کچھ کہا تو تیرا حُسن ہو گیا محدود
بارگاہِ رسالت میں دُرود شریف پیش فرمائیں اللہم صل علی
سیدنا محمد وعلی آل سیدنا محمد کما تحب وترضی بان تصلی علیہ

اے محبوب ہم نے تجھے نہیں بھیجا، نین سارے عالم کے لئے رحمت بنا کر۔۔
میں نے جس مشہور و معروف آیت کریمہ کی تلاوت کا شرف حاصل کیا ہے اس کا
سیدھا سا ترجمہ عرض کر دیا جس کا حاصل یہ ہے کہ میں نے تمہیں سارے عالم کے لئے
صرف رحمت بنا کر بھیجا۔

عالمین کی تشریح:

خالق کائنات بھیجنے والا ہے، جس کو بھیجا جا رہا ہے وہ ہیں رسول عربی ﷺ
اور جس کی طرف بھیجا جا رہا ہے وہ ہے عالمین۔

یہ عالمین کا دامن بہت وسیع ہے۔ عالم نباتات، عالم حیوانات، عالم جمادات،
عالم ناسوت، عالم طاغوت، عالم ملکوت۔ یہاں کا عالم، وہاں کا عالم، زمین کا عالم،
آسمان کا عالم، اس دنیا کا عالم، آخرت کا عالم، مشرق کا عالم، مغرب کا عالم، شمال کا عالم،
جنوب کا عالم، جوانی کا عالم، بچپن کا عالم، جتنے عالم ہو سکتے ہیں اُن سب کو شامل کر لو تو
عالمین بنتا ہے۔ عالمین کی وسعت کو سمجھنا ہو تو ﴿الْحَمْدُ لِلّٰهِ رَبِّ الْعَالَمِیْنَ﴾ سے
سمجھو۔ تمام تعریف مخصوص ہے اللہ تعالیٰ کے لئے جو سارے عالم کا رب ہے۔

بارگاہِ الہی میں رسول کا تقرب:

رب تعالیٰ نے بھیجا، رسول کو بھیجا، عالمین کے لئے بھیجا۔۔ جس کی ملکیت
ہوتی ہے وہی بھیجتا ہے اور جس کو بھیجتا ہے اُس کو اپنا بنا کر بھیجتا ہے۔ اسی لئے بھیجنے
سے پہلے بڑا اہتمام برتا گیا۔ رسول کریم نے بہت واضح الفاظ میں ارشاد فرمایا اول
ما خلق الله نوری سب سے پہلی مخلوق میرا نور، کنت نبیا و آدم بین الروح
والجسد میں نبی تھا اور حضرت آدم روح و جسد کی منزلیں طے کر رہے تھے۔

كنت نبيا وآدم بين الماء والطين میں نبی تھا اور حضرت آدم آب و گل کی منزلیں طے کر رہے تھے۔

معلوم ہوا کہ میرا رسول تو اُسی وقت پیدا ہو گیا جب نہ زمین تھی نہ آسمان نہ شمال نہ جنوب نہ مشرق نہ مغرب نہ فرش نہ فرشی نہ آگ نہ آتشی نہ باد ہے نہ بادی نہ آب ہے نہ آبی۔۔۔ ابھی زمین کا فرش نہیں بچھایا گیا، ابھی آسمان کا شامیا نہ نہیں لگایا گیا، ابھی چاند و سورج کے چراغ نہیں جلائے گئے، ابھی ستاروں کی قدیلیں نہیں روشن کی گئیں۔۔۔ ابھی آبشار کے نغے نہیں جاری کئے گئے۔ ابھی دریا کی روانی بھی نہیں ہے ابھی پہاڑوں کی بلندیاں بھی نہیں ہیں۔ کچھ نہیں ہے مگر نور محمدی ہے۔

☆☆☆☆☆

علامہ آلوسی بغدادی رحمۃ اللہ علیہ اس آیت کریمہ کی تفسیر کرتے ہوئے رقمطراز ہیں:

وكونه ﷺ رحمة للجميع باعتبار انه عليه الصلوة والسلام واسطة الفيض الالهي على الممكنات على حسب القوابل ولذا كان نوره صلى الله تعالى عليه وآله وسلم اول المخلوقات وفي الخبر اول ما خلق الله تعالى نور نبيك يا جابر وجاء الله تعالى المعطى وانا القاسم وللصوفية قدمت اسرارهم في هذا الفصل كلام فوق ذالك (روح المعاني)

یعنی حضور ﷺ کا تمام کائنات کے لئے رحمت ہونا اس اعتبار سے ہے کہ عالم امکان کی ہر چیز کو حسب استعداد جو فیض الہی ملتا ہے وہ حضور ﷺ کے واسطے سے ہی ملتا ہے۔ اسی لئے حضور ﷺ کا نور تمام مخلوقات سے پہلے پیدا فرمایا گیا۔ حدیث شریف میں ہے کہ اے جابر سب سے پہلے اللہ تعالیٰ نے تیرے نبی کے نور کو پیدا فرمایا، اور دوسری حدیث میں اللہ تعالیٰ دینے والا ہے اور میں (اس کی رحمت کے خزانوں کو) بانٹنے والا ہوں۔

شاعر مشرق نے حاملِ لواءِ الحمد اور صاحبِ مقام محمود کی مدح سرائی میں جب یوں گل
فشانی کی ہوگی تو کیا عجیب سماں ہوگا۔

وہ داناے سب، ختمِ الرسل، مولائے کل غبارِ راہ کو بخشا فروغِ وادی سیناء
نگاہِ عشق و مستی میں وہی اول وہی آخر وہی قرآن وہی فرقان وہی یٰسین وہی طہ

☆☆☆☆☆☆

معلوم ہوا کہ بھیجنے والے نے بھیجنے سے پہلے اپنے قریب کیا اور بہت قریب کیا
اور ایسے وقت میں قریب کیا کہ کائنات کی کسی چیز کا وجود ہی نہیں تھا۔ اس قربت کے
انوار و برکات اور حسنت و تجلیات کے ظہور کا عالم کیا تھا۔ اتنا قریب، کس کے
قریب؟ قادرِ مطلق کے قریب، کس کے قریب؟ عالم الغیب والشہادۃ کے قریب۔
کس کے قریب؟ خالق کائنات کے قریب۔ کس کے قریب؟ مختار کائنات کے
قریب، نورِ مطلق کے قریب۔۔۔ اس قربت سے رسول صفاتِ الہیہ اور کمالاتِ الہیہ
کے مظہر کامل بن کر آئے۔

رحمۃ للعالمین ہونے کے لئے کیا ضروری ہے؟

رسول سارے عالم کے لئے مہربانی، ہر وقت کے لئے مہربانی، ہر ساعت
کے لئے مہربانی، ہر لمحے کے لئے مہربانی۔۔۔ اب ذرا غور کرو کہ ہر ایک کے لئے
مہربان ہونے کے لئے ضروری کیا ہے؟ ساری کائنات جس میں ماضی و مستقبل سب
شامل، جس میں اولین و آخرین سب شامل، جس میں ابتداء و انتہاء سب شامل،
ابتدائے کون سے انتہائے کون تک سب شامل، اس کے لئے مہربان ہونے کے لئے
کیا چیز ضروری ہے۔

مہربان ہونے کے لئے باحیات ہونا (زندہ ہونا) موجود ہونا ضروری۔
 ہر ساعت کے لئے مہربان ہونے کے لئے ضروری ہے کہ تمام موجودات عالم کے
 قریب بھی ہو۔ تمام موجودات عالم کے قریب حاضر ہو ورنہ وہ مہربان نہیں ہو سکتا۔
 حاضر بھی ہو اور ناظر بھی ہو۔ دیکھ بھی رہا کہ مصیبت زدہ کا کیا حال ہے؟ رحمت کے
 لئے ہر زبان کا علم ضروری ہے۔ اگر ہر زبان کا وہ عالم نہیں ہے تو سب کے لئے
 مہربانی نہیں بن سکتا۔ تو ضرورت اس بات کی ہے کہ وہ ہر زبان کا جاننے والا بھی ہو۔
 ہر تکلیف کو وہ سمجھے اور اس کو اس بات کا علم ہو جائے کہ مریض کو مرض کیا
 ہے۔ اگر یہ علم نہیں ہے تو وہ سب کے لئے مہربانی نہیں ہو سکتا، تو معلوم یہ ہوا کہ
 مہربان کے لئے عالم ہونا بھی ضروری ہے۔ مہربان کے لئے یہ بھی ضروری ہے کہ
 مرض کو بھی جانے اور علاج کو بھی جانے۔ اشد ضروری ہے کہ جو علاج ہو وہ کائنات
 کے جس گوشے میں ہو وہ اس کی نظر میں ہو۔ اگر ایسا نہ ہو تو وہ کیا مہربانی کرے گا؟
 بلکہ وہاں سے لانے پر قادر بھی ہو۔ ایسا قدر کہ اشارہ کر دے تو وہ چیز خود ہی دوڑتی
 ہوئی چلی آئے۔ لہذا ساری کائنات پر قادر بھی ہونا چاہیے۔ ساری کائنات پر
 مختار بھی ہونا چاہیے۔ ساری کائنات میں حاضر و ناظر بھی ہونا چاہیے، ساری کائنات
 کا مالک بھی ہونا چاہیے، ساری کائنات کا عالم بھی ہونا چاہیے، ساری کائنات میں
 موجود بھی رہنا چاہیے، ساری کائنات میں باحیات بھی رہنا چاہیے۔ تو جب یہ سب
 ہو گا تب وہ سب کے لئے رحمت بن سکیں گے۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ اے محبوب نہیں بھیجا ہم نے آپ کو
 لیکن سارے عالم کے لئے رحمت بنا کر۔ لہذا جت تک عالم رہے گا اس وقت تک تم
 موجود رہو گے۔ رسول کے سوا بھی پیدا بھی نہیں ہوئے اور نور محمدی کو پیدا کر دیا گیا

اول ما خلق نورى میرا نور خدا کی پہلی مخلوق ہے۔ یعنی عالم پر کوئی ایسا وقت نہیں گزرا کہ عالم ہوا اور رحمت نہ ہوں۔ اب اگر رسول کریم کے نور مبارک کی تخلیق عالم کی تخلیق کے بعد فرمائی جاتی تو ایک ساعت تو ایسی ضرور مل جاتی جبکہ عالم ہوتا مگر رحمت عالم نہ ہوتے۔ ایسی صورت میں حقیقی معنوں میں رسول کریم رحمۃ للعالمین نہ ہوتے، اس لئے کہ عالم کی بعض چیزیں اپنے بعض اوقات میں دائرہ رحمت سے الگ نظر آئیں۔ مگر رب تعالیٰ نے یہ منظور نہ کیا۔ پہلے نور رحمت عالم کو پیدا کیا اور پھر عالم کو پیدا کیا۔ پھر میرے محمد رسول اللہ ﷺ کو عرش کی پیشانی کا ستارہ بنا دیا۔ معلوم یہ ہوا کہ سرکار عربی جب سارے عالم کے لئے رحمت ہیں۔ سارے عالم کے لئے مہربانی ہیں تو اپنے وجود میں سب پر مقدم بھی ہوں۔ اب آیت کا تفصیلی ترجمہ یہ ہوگا کہ اے محبوب ہم نے تجھے سارے عالم کا عالم بنا کر بھیجا ہے۔ سارے عالم میں حاضر و ناظر بنا کر بھیجا ہے۔ سارے عالم میں موجود بنا کر بھیجا ہے۔ سارے عالم کا مالک بنا کر بھیجا ہے۔ سارے عالم کا مختار بنا کر بھیجا ہے۔ سارے عالم کا مقتدر اعلیٰ بنا کر بھیجا ہے۔ اب سوال یہ ہوتا ہے کہ کیا خدا یہ سب بنا سکتا ہے؟ جب خدا یہ سب بنا سکتا ہے تو اب کون روکے گا کہ نہ بنائے۔

رؤف و رحیم اور رحمت:

حضور ﷺ مومنین کے لئے رؤف و رحیم اور عالم کے لئے رحمت ہیں۔ ﴿وَبِالْمُقَدِّمِينَ رُؤْفٌ رَّحِيمٌ﴾ رحمت عجیب چیز ہے۔ اگر حضور ﷺ کے لئے تھا رحیم کا لفظ استعمال کیا جاتا تو مفہوم کچھ اور تھا، مگر حضور ﷺ صرف رحیم ہی نہیں ہیں رحمت بھی ہیں۔ اور رحمت ہیں تو سارے عالم کے لئے رحمت ہیں۔ رحیم کہتے ہیں رحمت والے کو، جس کے رحمت قریب ہو جائے وہ رحیم ہے۔ تو کیا رحیم سے رحمت

دور ہو سکتی ہے؟ پانی سے پانی الگ نہیں ہو سکتا، ٹھنڈک سے ٹھنڈک دور ہو جائے ایسا نہیں ہو سکتا، گرمی سے گرمی کیسے نکالی جائے گی، رحمت سے رحمت نہیں نکل سکتی۔ تو رسول تم رحمت ہو اور ایسی رحمت ہو کہ کبھی تمہارے دامن سے مہربانی الگ نہیں ہو سکتی۔ ہر وقت تم رحمت ہو۔ ہر آن میں تم رحمت ہو، اور ایسی رحمت ہو، اپنے لئے بھی رحمت ہو، پرانے کے لئے بھی رحمت ہو، دشمن کے لئے بھی رحمت ہو، دوست کے لئے بھی رحمت ہو، سارے عالم کے لئے رحمت ہو۔ اس میں دوست اور دشمن میں کوئی تفریق نہیں ہے۔

حضور ﷺ نے اپنی شان رحمت کا اظہار فرماتے ہیں: انما انارحمة مہداة یعنی میں وہ رحمت ہوں اللہ تعالیٰ نے اپنی مخلوق کو بطور تحفہ عطا فرمائی۔

میرے رسول کی رحمت تو عام ہے۔ رسول کی رحمت کفار مکہ سے پوچھو، اور اس منظر کو یاد کرو کہ میرا رسول کس کی سر زمین پر قاتحانہ شان سے آیا تھا۔ وہ قوم جس نے رسول کو اپنے وطن میں رہنے نہ دیا، وہ قوم جس نے رسول کی راہ میں کانٹے بچھائے تھے، وہ قوم جس نے مدینہ میں بھی چین سے رہنے نہ دیا تھا، وہ قوم جس نے رسول کے چاہنے والوں کے سینے پر پتھر رکھا تھا۔ وہ قوم جس نے رسول کے چاہنے والوں کو آگ کے حوالے کیا تھا، آج وہ قوم محکوم اور مفتوح کی حیثیت سے سامنے ہے اور سیدنا خالد بن ولید رضی اللہ تعالیٰ عنہ کا جوش شجاعت شباب پر ہے الیوم یوم الملحمة الیوم یوم الملحمة آج خون بہانے کا دن ہے، آج انتقام لینے کا دن ہے۔ سیدنا خالد بن ولید رضی اللہ عنہ یہ کہہ رہے ہیں مگر میرا رسول یہ کہہ رہا ہے الیوم یوم المرحمة الیوم یوم المرحمة آج رحمتوں کا دن ہے۔ آج احسان کرنے کا دن ہے، آج معاف کرنے کا دن ہے، آج مہربانی کا دن ہے۔ رسول

واقعی آپ سارے عالم کے لئے رحمت ہیں۔ دنیا کے سلطانوں کا طریقہ یہ ہوتا ہے کہ وہ جب کہیں جاتے ہیں تو دارا امن کو دارِ قتلہ بنا دیتے ہیں اور یہ نبی کی رحمت ہے کہ دارِ قتلہ کو دارالامان بنا رہی ہے۔

کرم سب پر ہے کوئی ہو کہیں ہو تم ایسے رحمۃ للعالمین ہو
ایک مرتبہ کفار کے لئے جب بدعا کرنے کی التجا کی گئی تو حضور ﷺ نے فرمایا انما بعثت رحمة ولم ابعث عذابا یعنی اللہ تعالیٰ نے مجھے عذاب بنا کر نہیں بھیجا بلکہ سراپا رحمت بنا کر مبعوث فرمایا ہے۔

رسول کی رحمت کو اگر دیکھنا ہے تو میدان طائف میں دیکھو۔ وہ قوم جس نے رسول کو تقریر نہ کرنے دیا۔ جس نے آپ کے اوپر پتھر برسائے اور پھر ایک وقت آیا کہ 'ملک الجبال' پہاڑوں کا فرشتہ حاضر ہے: اے اللہ کے رسول آپ حکم دیجئے اس قوم کے ساتھ کیا سلوک کیا جائے! ان دونوں پہاڑوں کو اگر چاہیں تو میں ملا دوں۔ یہ قوم ہمیشہ کے لئے نیست و نابود ہو جائے۔ ایسے وقت میں انتقامی جذبہ کتنا جوش و شہاب پر ہوا کرتا ہے۔ مگر میرے رسول نے کہا میں یہ نہیں چاہتا یہ ہلاک ہو جائیں اور اُن پر قوم نوح، قوم لوط اور قوم مدین کا عذاب آجائے۔۔۔ میں ان پر عذاب نہیں چاہتا ہوں۔۔۔ اے دینے والے اگر تو انہیں کچھ دینا چاہتا ہے تو عذاب نہ دے بلکہ نجات دیدے ہدایت دے دے دے دے دے والے اگر تو کچھ دینا چاہتا ہے تو راہ مستقیم پر لگا دے۔ پیار سے رسول کے کیا پیارے الفاظ ہیں۔ بل ارجوان اخرج الله من اصلاہم من یعبد الله وحده لا یشرک به شیئاً میں یہ نہیں چاہتا کہ اُن کو مٹا دیا جائے میں یہ نہیں چاہتا کہ انکو نیست و نابود کر دیا جائے میں یہ نہیں چاہتا کہ دھرتی سے انکے نام و نشان کو مٹا دیا جائے۔۔۔ میں تو

یہ چاہتا ہوں کہ اولاً تو انھیں ایمان والا بنا دیا جائے اور اگر اُن کے مقدر میں ایمان نہیں ہے تو کم سے کم اُن کی پشت سے ایک ایسی قوم نکلے جو ایک خدا کی عبادت کرے اور اللہ تعالیٰ کے ساتھ کسی کو شریک نہ کرے۔ علماء کہتے ہیں کہ رسول کی بصیرت دیکھ رہی تھی کہ یہ ایمان لانے والے ہیں اور اُن کی پشت میں ایمان لانے والے بھی ہیں ابھی پیدا نہیں ہوئے ابھی پشت ہی میں ہیں مگر رسول انھیں ابھی سے بچارہے ہیں۔

رحمۃ للعالمین کا اہم اور مبارک ترین پہلو یہ ہے کفر و شرک میں ڈوبی ہوئی دنیا کو پھر نورِ توحید سے جگمگا دیا۔ بندے کا تعلق اپنے رب سے جوڑ دیا۔ اس کا دل جو دنیا بھر کی خواہشات کا کباڑ خانہ بنا ہوا تھا اسے تمام آلائشوں سے پاک کیا اور اللہ تعالیٰ کی محبت کا روشن چراغ اس میں رکھا۔ انسانیت کا کاروان اپنی منزل کی تلاش میں صدیوں سے بھٹک رہا تھا اُسے اپنی منزل کا پتہ بھی دیا اور وہ راہ بھی بتائی جو اُسے منزل تک لے جاسکتی تھی۔ صرف اسی پر بس نہیں بلکہ مسافر کے دل میں منزل کا اتنا شوق پیدا کر دیا کہ وہ ہر طرف سے پہلو بچا کر اپنی منزل کی طرف بیتا بانہ وار گامزن ہو گیا۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ اے محبوب ہم نے سارے عالم کے لئے تجھے رحمت بنا کر بھیجا ہے۔ اس میں دوست و دشمن کی تفریق نہیں۔ ہاں اتنا فرق ضرور ہے انبیاء کرام آئے ایک قوم کے لئے رحمت، ایک زمانے کے لئے رحمت، ایک ماحول کے لئے رحمت۔ مگر میرا رسول آیا تو سارے عالم کے لئے رحمت۔ اولین و آخرین کے لئے رحمت، انبیاء و مرسلین کے لئے رحمت، تمام کائنات کے لئے رحمت۔۔۔ مگر رحمت اور ہے اور محبت اور ہے۔ محبت و رافت کی جب بات آئے گی تو ﴿بِالْمُؤْمِنِينَ رَؤُفٌ رَّحِيمٌ﴾ یہ تو صرف مؤمنین کا مقدر بن

پچی ہے۔ رسول کی محبت اگر ہوگی تو ایمان والوں سے ہوگی۔ رحمت تو سبھی کے ساتھ ہے مگر محبت صرف ایمان والوں کے ساتھ ہے۔

سوال یہ ہے کہ جب رسول سب کے لئے رحمت ہیں تو اس رحمت سے سب کو فائدہ ہوا کہ نہیں؟ دیکھو بارش سب کے لئے رحمت۔ بارش ہوئی تو ہر جگہ ہے۔ رئیسوں کے ایوانوں پر بھی، غریبوں کی جھونپڑیوں پر بھی، چٹیل میدان میں بھی اور مہزہ زاروں پر بھی۔ برسنے کا ایک ہی انداز مگر کیا سب کو یکساں فائدہ ملتا ہے؟ اگر سب فائدہ حاصل نہ کر سکیں تو فائدہ دینے والے کا کیا قصور ہے؟ یہ کیا بات کہ اسی آگ میں لوہا گیا تو سرخ ہو کر نکلا اور پتھر گیا تو سیاہ ہو کر نکلا۔ جس آگ نے لوہے کو سرخی دی تھی اس نے پتھر کو سیاہی کیوں دی؟ تو یہی جواب دو گے لوہا سرخ ہونے کی صلاحیت رکھتا تھا پتھر کے مقدر میں سیاہی تھی۔ جس رسول نے صدیق اکبر کو آسمان صدق و صداقت کا آفتاب بنایا، وہاں سے ابوجہل کچھ نہ لے سکا۔ جس رسول نے فاروق اعظم کو فرق انسانیت کا تاجدار بنایا، اُس رسول سے ابولہب کچھ نہ لے سکا۔ تو معلوم یہ ہوا کہ دینے والا تو سبھی کو دینے آیا تھا، لینے والوں میں صلاحیت ہی نہیں تھی۔ دینے والا ایک ہی انداز سے دیا کرتا ہے۔ الغرض بارش ہر جگہ ہوئی، اب اگر کوئی فائدہ نہ اٹھائے تو برسنے والے کا کیا قصور؟ دریا کے کنارے کوئی پیاسا مرجائے تو دریا کا کیا قصور؟ دسترخوان لگا ہوا ہے کوئی بھوکا مرجائے، تو کھانے کا کیا قصور؟ ہاتھ میں دوا لئے ہو، اور بے دوا مرجائے تو اس میں دوا کا کیا قصور؟ (تلخیص خطبات برطانیہ)

وہ ہر عالم کی رحمت ہیں وہ ہر عالم میں رہتے ہیں
بہ فیض رحمۃ للعالمین رحمت ہی رحمت ہے

☆☆☆☆☆

اللہ تبارک و تعالیٰ نے اپنے محبوب مکرم ﷺ کو جن کمالات صوری و معنوی، خلقی، وہی و کسی سے مشرف فرمایا وہ بلا شک و شبہ بے مثال اور بے نظیر ہیں اور ان کمالات کو قرآن کریم کی آیات طیبہ میں جس انداز سے بیان فرمایا اس کا بھی جواب نہیں۔ ان آیات کو پڑھ کر اگر ایک طرف عبد محبوب کے مرتبہ کمال کا پتہ چلتا ہے تو دوسری طرف ان کمالات کے بخشنے والے کی شان کریمی اور ادائے بندہ نوازی دیکھ کر بے ساختہ دل و زبان سے سبحان اللہ! سبحان اللہ!! کی صدا بلند ہوتی ہے لیکن اس آیت کریمہ میں جو جامعیت ہے اس نے اس کو دیگر آیات سے ممتاز کر دیا ہے جو کمالات اور صفات عالیہ متفرق اور منتشر تھیں اُن سب کو یہاں یکجا کر دیا ہے۔ اس آئینہ میں حسن محمدی اور جمال احمدی کی ساری رعنائیاں اور دلربائیاں بکمال لطافت جلوہ نمایاں۔

حضور ﷺ کب سے رحمت ہیں؟

اس کو اَلْغَلَفِیْنِ نے بیان کر دیا، یعنی جب سے عالم ہے تب سے حضور ﷺ رحمت ہیں۔ جب سے رب تعالیٰ کی ربوبیت کا ظہور ہے حضور ﷺ کی رحمت کی جلوہ گری ہوئی۔ اولاً تو عالم کا ظہور میں آنا ہی حضور ﷺ کے طفیل سے ہے۔

حدیث قدسی ہے اللہ تعالیٰ اپنے محبوب کو مخاطب ہو کر فرمایا ہے لَوْلَاکَ لَمَا خَلَقْتُ الْاَفْلَاکَ اے محبوب اگر تجھے پیدا کرنا نہ ہوتا تو میں افلاک کو نہ پیدا کرتا۔ لَوْلَاکَ لَمَا خَلَقْتُ الدُّنْیَا اے محبوب اگر تجھے پیدا کرنا نہ ہوتا تو میں دنیا کو پیدا نہ کرتا۔

حدیث قدسی ہے کُنْتُ کَنْزًا مَخْفِیًّا فَاخْبَبْتُ اَنْ اُعْرَفَ فَخَلَقْتُ نُورًا مَخْفُوًّا میں خزانہ مخفی تھا تو میں نے چاہا کہ پھپھانا جاؤں تو میں نے نور محمد کو پیدا کیا۔

ایک روز صحابہ کرام نے عرض کی یا رسول اللہ متی وجبت لك النبوة حضور نے جواب میں ارشاد فرمایا و آدم آپ کو خلعت نبوت سے کب سرفراز فرمایا گیا؟ حضور نے جواب میں ارشاد فرمایا و آدم

بین الروح والجسد مجھے اس وقت شرف نبوة سے مشرف کیا گیا جب آدم علیہ السلام کی نہ ابھی روح نہی تھی اور نہ جسم (ترمذی) نبوت صفت ہے اور موصوف کا صفت سے پہلے پایا جانا ضروری ہے۔ اب خود ہی فیصلہ فرمائیے جو موصوف اپنی صفت نبوت سے متصف ہو کر آدم علیہ السلام سے پہلے موجود تھا اس کی حقیقت کیا تھی۔ اللہ تعالیٰ نے تمام ارواح سے پہلے اپنے حبیب کی روح کو پیدا فرمایا اور اسی وقت خلعت نبوة سے سرفراز کیا۔ ایک دوسری روایت میں ہے کہ نور محمدی ﷺ اللہ تعالیٰ کی تسبیح کہتا اور سارے فرشتے حضور ﷺ کی تسبیح سن کر اللہ تعالیٰ کی پاکی بیان کرتے۔

ابن قفان نے اپنی کتاب 'الاحکام' میں حضرت امام علی زین العابدین سے انھوں نے اپنے پدر بزرگوار حضرت سیدنا امام حسین سے انھوں نے ان کے جد امجد حضرت سیدنا علی مرتضیٰ کرم اللہ تعالیٰ وجوہہم سے حضور سرور عالم صلی اللہ تعالیٰ علیہ وآلہ وسلم کا یہ ارشاد گرامی نقل کیا ہے قال كنت نوراً بین یدی ربی قبل خلق آدم باربعة عشر الف عام یعنی میں نور تھا اور آدم علیہ السلام کی آفرینش سے چودہ ہزار سال پہلے اپنے رب کریم کے حریم ناز میں باریاب تھا۔

حضرت جابر رضی اللہ عنہ نے حضور فخر موجودات علیہ افضل الصلوٰۃ واطیب التحیات سے پوچھا یا رسول اللہ بابی انت وامی اخبرنی عن اوّل شیعی خلقہ اللہ تعالیٰ قبل الاشیاء قال یا جابر ان اللہ تعالیٰ قد خلق قبل الاشیاء نور نبیک۔ (رواہ عبدالرزاق بسندہ) یعنی حضرت جابر رضی اللہ عنہ نے عرض کی یا رسول اللہ میرے ماں باپ حضور پر قربان ہوں۔ مجھے یہ بتائیے کہ اللہ تعالیٰ نے سب چیزوں سے پہلے کونسی چیز پیدا کی۔ حضور ﷺ نے فرمایا اے جابر اللہ تعالیٰ نے سب چیزوں سے پہلے تیرے نبی کا نور پیدا کیا۔

حضور نبی کریم ﷺ فرماتے ہیں اول ما خلق اللہ نوری سب سے پہلی مخلوق

میرا نور ہے یعنی اللہ تعالیٰ نے سب سے پہلے میرے نور کو پیدا فرمایا ہے۔ کنت نبیاً
وآدم بین الملاء والطین میں اس وقت نبی تھا جب آدم علیہ السلام آب و گل کی منزلیں
طے کر رہے تھے۔

ان صحیح احادیث سے ثابت ہوتا ہے کہ حضور ﷺ کی ذات والا صفات عالم
امکان میں سب سے مقدم ہے۔ آدم و ابراہیم علیہما السلام بلکہ عرش و کرسی سے بھی بہت
پہلے ہے۔

سارے جہانوں کے لئے رحمت:

اے محبوب۔ جو کتاب مجید، دین حنیف، شریعت بیضاء، خلق عظیم، آیات پینات اور
معجزات و براہین الہی، غرض کہ جن ظاہری اور باطنی جسمانی اور روحانی نعمتوں سے مالا مال
کر کے ہم نے آپ کو مبعوث فرمایا ہے اس کی غرض و غایت یہ ہے کہ آپ سارے جہانوں
کے لئے سارے جہان والوں کے لئے، اپنوں اور بیگانوں کے لئے، دوستوں اور دشمنوں
کے لئے سراپا رحمت بن کر ظہور فرماویں۔

تمام جہانوں کے لئے رحمت ہونا حضور ﷺ ہی کی صفت ہے کسی کو یہ درجہ عنایت
نہ ہوا۔ حضرت عیسیٰ علیہ السلام کے لئے فرمایا گیا ﴿وَرَحْمَةً مِنَّا﴾ یعنی حضرت عیسیٰ علیہ
السلام ہماری طرف سے رحمت ہیں، مگر کب تک اور کس کے لئے رحمت ہیں؟ اس کا ذکر
نہیں فرمایا گیا۔ انبیائے کرام کے لئے فرمایا گیا ﴿وَمَا كُنَّا مُعَذِّبِينَ حَتَّىٰ نَبْعَثَ
رَسُولًا﴾ یعنی ہم اُس وقت تک کسی ملک و قوم پر عذاب نہیں بھیجتے جب تک اُس کی طرف
کسی خبر دینے والے رسول علیہ السلام کو نہ بھیج دیتے۔

اس سے معلوم ہوا کہ دیگر انبیائے کرام مومنین کے لئے رحمت ہوتے تھے اور اُن
کی نافرمانی غضب الہی کا باعث ہوتی تھی۔ دیکھ لو کہ قوم فرعون، قوم حضرت لوط علیہ السلام
وغیرہ کا کیا حشر ہوا اور قوم حضرت نوح علیہ السلام کس طرح غرق ہوئی۔ مگر حضور ﷺ

کے لئے فرمایا گیا کہ ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ اللہ تعالیٰ اُن کو عذاب نہ دے گا کیونکہ آپ ان میں ہیں۔ غرضکہ اس قدر وسیع رحمت حضور ﷺ ہی ہیں۔

حضور ﷺ کس قدر رحمت ہیں؟ اس کو ﴿الْعَالَمِينَ﴾ نے بیان فرمایا۔ اللہ تعالیٰ کی صفت ہے ﴿رَبُّ الْعَالَمِينَ﴾ اور حضور ﷺ کی صفت ہے ﴿رَحْمَةُ الْعَالَمِينَ﴾ یعنی جس کا اللہ تعالیٰ رب ہے اُس کے لئے حضور ﷺ رحمت ہیں بلکہ یوں کہو کہ ربوبیت الہی کا جس کسی کو فیض پہنچا وہ رحمت مصطفیٰ علیہ الصلوٰۃ والسلام کے صدقے سے۔

عالم کہتے ہیں اللہ تعالیٰ کے ماسوائے کو۔ اب اس میں بہت سی قسمیں ہیں۔ عالم امکان، عالم امر، عالم انوار، عالم اجسام، عالم ملائکہ..... وغیرہ، پھر عالم اجسام میں عالم انسان، عالم حیوانات، عالم نباتات، عالم جمادات۔ اِس الْعَالَمِينَ کے کلمے سے معلوم ہوا کہ حضور ﷺ ہر عالم کے لئے رحمت ہیں۔ ملائکہ کے لئے بھی، جنات کے لئے بھی، انسانوں کے لئے بھی، اور جانوروں کے لئے بھی، کافروں کے لئے بھی، مسلمانوں کے لئے بھی۔ جہاں جہاں خدا کی خدائی ہے ہر جگہ محمد ﷺ کی مصطفائی ہے۔ یہی وجہ ہے کہ عرش مجید کی چوٹی پر، حورانِ بہشت کی پٹلیوں پر، انبیاء و مرسلین اور ملائکہ و مؤمنین کے دلوں اور زبانوں پر، جنت کے درختوں، چوں، پھولوں، پھلوں پر، ہر جگہ لا الہ الا اللہ کے ساتھ محمد رسول اللہ بھی تحریر ہے۔

سلطان جہاں محبوب خدا تری شان و شوکت کیا کہنا

ہر شے پہ لکھا ہے نام تیرا، تیرے ذکر کی رفعت کیا کہنا

اللہ تعالیٰ نے ہر چیز پر اپنے نام کے ساتھ اپنے حبیب کا نام بھی نقش فرمادیا ہے۔ جس طرح ہم اپنی چیزوں پر اپنا نام لکھواتے ہیں کہ دیکھنے والا پہلی نظر میں جان لیتا اور پہچان لیتا ہے کہ اس کا بنانے والا اور مالک کون ہے۔ بلاشبہ اسی طرح ہر چیز پر لا الہ الا اللہ محمد رسول اللہ کی تحریر مخفی فرما کر پروردگار عالم نے یہ ارشاد فرمادیا کہ اے دُنیا

وآخرت کی نعمتوں کو دیکھنے والو! اے جنت النعیم کے جمالستان کا نظارہ کرنے والو! تم ہر چیز پر لا الہ الا اللہ لکھا دیکھ کر یہ سمجھ لو کہ اس چیز کا خالق تو اللہ تعالیٰ ہے اور محمد رسول اللہ پڑھ کر یہ یقین کر لو کہ خدا کی عطا سے اس وقت اس چیز کے مالک محمد رسول اللہ ﷺ ہیں۔ اعلیٰ حضرت قدس سرہ فرماتے ہیں:

رب ہے مُعْطٰی یہ ہیں قاسم رزق اس کا ہے کھلاتے یہ ہیں
زمین و آسمان بلکہ سارے جہان کی ہر ہر چیز جس طرح اللہ تعالیٰ کو جانتی پہچانتی اور
مانتی ہے اسی طرح ہر ہر چیز پیارے مصطفیٰ سید عالم ﷺ کو بھی جانتی پہچانتی اور مانتی ہے
چنانچہ حضور سید عالم ﷺ نے فرمایا کُل شَیْءٌ یَعْلَمُ اَنِّیْ رَسُوْلُ اللّٰهِ الْاَکْفَرُ
الانْسِ وَالْجِنِّ یعنی ان انسانوں اور جنوں کے سوا جو کافر ہیں ہر چیز مجھے اللہ کا رسول
مانتی ہے چنانچہ معجزات نبوت کی روایات بتا رہی ہیں کہ زمین، آسمان، پانی، سورج، چاند،
آگ، ہوا، پہاڑ، جانور، درخت..... تمام کائنات عالم مدنی تاجدار کی فرماں بردار ہیں۔

سارا جہان حضور ﷺ کا محتاج:

حضور ﷺ سارے عالم کو اپنی رحمت کا فیض پہنچا رہے ہیں اور ہر دور اور ہر
زمانے میں سارا عالم حضور ﷺ کی رحمت کا محتاج و مرہونِ منت ہے۔ عالم ملک ہو یا
عالم ملکوت، عالم ملائکہ ہو یا عالم جن و انس، جمادات و نباتات کی دنیا ہو یا حیوانات کا عالم،
غرض سارا عالم آپ کی رحمت سے فیض یاب ہے۔

حضور ﷺ ہر ایک رحمت کا سبب ہیں۔ زمین و آسمان کی تخلیق ساری کائنات کو
خلعت و وجود بخشا، دنیا و آخرت کی تمام نعمتوں کو پیدا کرنا، انبیاء و مرسلین کو مراتبِ جلیلہ
و معجزاتِ کثیرہ عطا فرمانا، تمام کتبِ سماویہ کا نازل کرنا، اولیاءِ کاملین اور شہداء و صالحین کو عظیم
المرتبہ منازل پر فائز کرنا، یہ سب اللہ تعالیٰ کی رحمتیں ہیں، مگر ان سب رحمتوں کا سبب حضور
محبوب خدا ﷺ کی ذات والا صفات ہی ہے۔ اللہ تعالیٰ کی ساری رحمتیں حضور ﷺ ہی

کی وجہ سے ہیں۔ کیونکہ خداوند عالم نے آپ کو تمام رحمتوں کا سبب بتایا ہے اگر آپ نہ ہوتے تو نہ زمین ہوتی، نہ آسمان ہوتا، نہ سارا جہان ہوتا۔ جس کو جو نعمت ملی اور جہاں جہاں رحمت الہی کا ظہور ہوا، یقین رکھیے اور ایمان لائیے کہ یہ سب کچھ حضور ﷺ کے طفیل میں ہے کیونکہ اللہ تبارک و تعالیٰ کا ارشاد ہے کہ 'اے محبوب! ہم نے آپ کو اسی لئے بھیجا ہے کہ آپ کی وجہ سے ہم سارے جہان پر اپنی رحمت فرمائیں گے۔ اس سے ثابت ہوا کہ ہر رحمت خداوندی کا دروازہ رسول ہی کا درپاک ہے۔

ہر مرحوم اپنے راحم کا محتاج ہوتا ہے یعنی رحمت پانے والا، رحمت عطا کرنے والے کا محتاج ہوتا ہے۔ رحمت عطا کرنے والا، رحمت پانے والا، محتاج نہیں ہوتا۔ آیت کریمہ نے صاف صاف بتا دیا کہ حضور ﷺ رحمت عطا فرمانے والے ہیں اور سارا جہان ان کی رحمت پانے والا ہے لہذا اس آیت کریمہ سے یہ مسئلہ بھی ثابت ہو گیا کہ سارا عالم حضور ﷺ کا محتاج ہے۔ حضور ﷺ عالم میں سے کسی چیز کے محتاج نہیں ہیں آپ صرف اللہ تعالیٰ کے محتاج ہیں اور ساری خدائی آپ کی محتاج ہے۔

اللہ تعالیٰ نے اسی وجہ سے سارے عالم کو دربار رسالت میں صلوة و سلام کا نذرانہ پیش کرنے کے لئے حکم فرمایا کہ سارا عالم شہنشاہ رسالت کا محتاج ہے۔

سارے انبیاء کرام کے لئے رحمت:

انبیاء کرام علیہم السلام کو بھی حضور سے رحمت ملی۔ انبیاء و مرسلین کو مراتب جلیلہ و مجرات کثیرہ عطا فرمانا، تمام کتب سادہ یا کنازل کرنا، یہ سب اللہ تعالیٰ کی رحمتیں ہیں جو حضور ﷺ کے سب سے انھیں عطا کی گئیں ہیں۔ ابوالبشر حضرت آدم علیہ السلام کو تمام اعزاز و اکرام ملنا حضور ﷺ کے طفیل، پھر ان کی خطا کا معاف ہونا حضور ﷺ کی برکت سے، پھر حضرت نوح علیہ السلام کی کشتی کنارے پر لگنا حضور ﷺ کی برکت سے، بلکہ حضرت ابراہیم علیہ السلام پر نار کا گھزار ہونا اور حضرت اسمعیل علیہ السلام کا فدیہ ذبح آنا

حضور ﷺ کے طفل۔

کشتی نوح میں تار و زود میں بطن مانی میں یونس کی فریاد میں
آپ کا نام نامی اے صلّی علیٰ ہر جگہ ہر مصیبت میں کام آگیا

حضرت جبریل علیہ السلام کے لئے رحمت:

روح البیان نے اسی آیت کے ماتحت ایک حدیث نقل فرمائی کہ ایک بار حضور ﷺ نے حضرت جبریل علیہ السلام سے پوچھا کہ اے جبریل ہم تو ﴿وَرَحْمَةً لِّلْعَالَمِينَ﴾ ہیں اور تم بھی عالم میں ہو بتاؤ تم کو ہم سے کیا رحمت ملی؟ عرض کیا یا حبیب اللہ! میں تمام انبیاء علیہم السلام کے پاس وحی لے کر جاتا رہا اور تمام زندگی زندگی کرتا رہا ہوں لیکن اب تک مجھے اپنے انجام کار کی خبر نہ تھی! ابلیس کا انجام دیکھ کر اپنے خاتمہ کی طرف مطمئن نہیں تھا لیکن آپ کی وجہ سے مجھ کو امن مل گیا اور اطمینان حاصل ہو گیا! میں جب سے آپ کی خدمت میں وحی لانے لگا تو رب کریم نے میرے بارے میں قرآن مجید میں ارشاد فرمایا ﴿ذِي قُوَّةٍ عِنْدَ ذِي الْعَرْشِ مَكِينٍ مُطَاعٍ ثُمَّ آمِنٌ﴾ یعنی جبریل دربار الہی میں صاحب مرتبہ ہیں مقتدا ہیں! امین ہیں۔ اس آیت کے نزول کے بعد مجھے اپنے خاتمہ بالخیر کا یقین ہو گیا۔ آپ کی رحمتوں میں سے مجھے جو یہ رحمت عطا کی گئی یہ سب رحمتوں اور نعمتوں سے میرے نزدیک بڑھ کر ہے۔

مؤمنین پر رحمت:

اللہ تعالیٰ نے اپنے حبیب کو رحمت جامعہ سے نوازا ہے۔ مؤمنین پر تو مصطفائی رحمت کا کیا کہنا! قرآن مجید نے فرمایا ﴿بِالْمُؤْمِنِينَ رَوْفٌ الرَّحِيمِ﴾ یعنی آپ مؤمنین پر انتہائی مہربان اور بید رحم فرمانے والے ہیں۔ اہل ایمان کی ذرا سی تکلیف رحمتہ للعالمین کو بے چین و بے قرار کر دیتی ہے ﴿عَزِيزٌ عَلَيْهِ مَا عَنِتُّمْ﴾ ہر درد مند کے درد کا احساس بھی ہے اور ہر درد کا درماں بھی ہے، کسی غم زدہ اور دکھ درد کے مارے کو دیکھ کر عاقبت

رافت سے آنکھیں اشک بار ہو جاتی ہیں اور نوک مڑ گان پاک پر دُزیتیم سے ار جند تراور
 تابندہ تر آنسوؤں کے موتی سراپا التجا بن کر بارگاہ رب العالمین میں گرتے ہیں تو مشکلیں
 آسان ہو جاتی ہیں۔ غم و اندوہ کی کالی گھٹائیں کا فور ہو جاتی ہیں۔ گواہ ہے کہ اُمت پر
 ذرا سی مشقت بھی حضور ﷺ کے لئے ناقابل برداشت ہے۔ دنیا و آخرت میں نہایت ہی
 بلند درجات جو اہل ایمان کو عطا ہوئے یہ سب کیا ہیں؟ یہ سب حضور ﷺ کی رحمت ہی کا
 صدقہ ہے ورنہ ظاہر ہے کہ یہ اُمت سب اُمتوں سے کمزور، عمریں کوتاہ، اعمال کم، پھر بھی
 ﴿كُنْتُمْ خَيْرَ أُمَّةٍ﴾ کا شرف اور خیر الامم کا خطاب ملا۔ یہ حضور ﷺ ہی کی رحمت کا
 صدقہ ہے اور آخرت کے بارے میں تو کیا پوچھنا؟

روایت ہے کہ جس وقت قیامت میں سب اگلی اُمتیں اور اگلے انبیاء تشریف لے چلیں گے تو
 ایمان والوں کے ساتھ آگے آگے ایک نور چلے گا اور اگلے انبیاء کے ساتھ ساتھ دودو نور
 ہوں گے مگر جب حضور ﷺ کی اُمت مومنہ کا گزر ہوگا تو اس شان سے کہ ہر مومن کے
 آگے آگے دودو نور چل رہے ہوں گے۔ قرآن مجید فرماتا ہے ﴿نُورُهُمْ يَسْعَىٰ بَيْنَ
 أَيْدِيهِمْ وَبِأَيْمَانِهِمْ﴾ یعنی اس اُمت کے مؤمنین کے آگے اور دائیں دودو نور دوڑتے
 ہوں گے۔ سب سے پہلے یہی اُمت دیدار الہی سے مشرف ہوگی سب سے پہلے یہی اُمت
 جنت میں داخل ہوگی اور ملائکہ ان کا استقبال فرماتے ہوئے تحفہ مبارکباد پیش کریں گے۔

کفار پر رحمت:

حضور ﷺ کی رحمت سے کفار بھی محروم نہیں رہے کفار کو بھی ہر طرح سے رحمت ملی۔
 حضور ﷺ سے پہلے اگلی اُمتوں پر اُن کی بد اعمالیوں کی وجہ سے دُنیا میں عذاب الہی آتے
 تھے، دنیا میں گناہوں پر رسوائی ہوتی تھی اور وہ بالکل برباد کر دی جاتی تھیں۔ قوم عاد کو ہوا
 اڑا لے گئی۔ قوم ثمود زلزلہ سے برباد کر دی گئی۔ قوم لوط کی بستیاں اُلٹ پلٹ کر دی گئیں۔
 قوم نوح طوفان میں غرق کر دی گئی۔ نبی اسرائیل کے بحرِ مین خنزیر و بندر بنا کر ہلاک

کر دیئے گئے۔ قرآن مجید میں ہے

﴿وَلَمْ قَصَمْنَا مِنْ قِزْيَةٍ كَانَتْ حَٰلِمَةً ۖ وَآنَشَأْنَا بَعْدَهَا قَوْمًا آخَرِينَ﴾ (انبیاء) یعنی بہت سی وہ بستیاں جن کے باشندے ظالم تھے ہم نے انھیں کچل کر پھوڑ کر دیا اور ان کے بعد دوسری قوموں کو ان کی جگہ پیدا کر دیا۔

رحمۃ للعالمین کی رحمت کا جلوہ دیکھو! کفار مکہ نے کیسے کیسے ظلم کے پہاڑ توڑے، شرک و بت پرستی کرتے رہے۔ اللہ و رسول پر غلط اور گندی ہتھتیاں لگاتے رہے اور ایسے ایسے ظلم و عدوان اور سرکشی و طغیان کا مظاہرہ کیا کہ زمین ان کی بد اعمالیوں سے لرزہ بر اندام ہو گئی، مگر ان گناہوں اور مجرموں کے باوجود نہ ان پر آسمان سے پتھر برسائے گئے، نہ ان کی بستیاں الٹ پلٹ کی گئیں، نہ ان کی صورتیں مسخ ہوئیں، بلکہ حد ہو گئی کہ کفار مکہ دُعا مانگا کرتے تھے کہ اے اللہ۔ اگر قرآن حق ہے تو ہم پر آسمان سے پتھر برسا دے۔ مگر پھر بھی رحمۃ للعالمین کی رحمت نے ان کافروں کو بچا لیا اور خداوند عالم نے اعلان فرمایا ﴿وَمَا كَانِیَ اللّٰہُ لِنُعَذِّبَنَّهُمْ وَآنَتْ فِیْہُمْ﴾ اللہ تعالیٰ ان کو عذاب نہ دے گا کیونکہ آپ ان میں تشریف فرما ہیں۔

قیامت میں بھی مقام محشر سے نجات دلانا اور حساب شروع کرانا حضور ہی کے دم سے ہوگا۔ ابولہب کو دوشنبہ کے دن عذاب میں کمی ہوئی۔ حضور کی ولادت کی خوشی کی وجہ سے ابوطالب پر عذاب میں کمی ہوئی۔

شرح قصیدہ بردہ خرپوتی میں ہے کہ حضور ﷺ کی شفاعت سات طرح ہوگی۔ تین سے کفار بھی فائدہ اٹھائیں گے اور چار قسم کی شفاعت صرف مسلمانوں کے لئے، بعض گنہگاروں کے لئے اور بعض نیک کاروں کے لئے۔

غلاموں پر رحمت:

عرب میں خصوصاً اور ساری دنیا میں عموماً لونڈی غلاموں کو جانوروں سے بھی کمتر اور بدتر سمجھا جاتا تھا۔ رحمۃ للعالمین فرماتے ہیں کہ اے لوگو! یہ تمہارے لونڈی غلام

تمہارے بھائی ہیں جن کو اللہ تعالیٰ نے تمہارے ماتحت کر دیا ہے۔ لہذا خبردار تم ان کے حقوق کا خیال رکھو۔ جو تم خود کھاتے ہو اسی میں سے انھیں بھی کھلاؤ اور جو لباس تم خود پہنتے ہو اسی قسم کا لباس انھیں بھی پہناؤ۔ اور ان سے کسی ایسے کام کی فرمائش نہ کرو جو ان کی طاقت سے باہر ہو۔ اگر تم ایسے مشکل کاموں کی فرمائش کرو تو خود بھی ان کی مدد میں لگ جاؤ اور ان کا ہاتھ بٹاؤ (بخاری شریف)

حضرت زید بن حارثہ رضی اللہ عنہ یہ حضور ﷺ کے غلام تھے۔ برسہا برس سے ان کے والد حارثہ ان کے فراق میں رویا کرتے تھے اور تلاش کرتے پھرتے تھے۔ آخر مکہ مکرمہ میں ملاقات ہوئی، باپ بیٹے ایک دوسرے سے بغل گیر ہو کر خوب روئے۔ مہربان باپ نے حضور علیہ الصلوٰۃ والسلام سے عرض کیا کہ آپ میرے نور نظر زید کو مجھے عنایت فرما دیجئے۔ آپ جتنی قیمت طلب کریں میں ادا کرنے کو تیار ہوں۔ رحمت عالم نے فرمایا کہ مجھے قیمت کی ضرورت نہیں ہے۔ میں بخوشی زید کو اختیار دیتا ہوں کہ اگر وہ چاہے تو تم اس کو اپنے ساتھ لے جاسکتے ہو، مگر جب زید کے والد حارثہ نے اپنے ساتھ لے جانا چاہا تو زید نے رحمت عالم کے جمال نبوت کو ایک نظر دیکھا اور حضور علیہ الصلوٰۃ والسلام کے خُسنِ اخلاق اور نیک سلوک کی پُرانی یادیں دل میں چٹکیاں لینے لگیں اور زبان حال سے عرض کرنے لگے:

تیرے قدموں میں جو ہیں غیر کا مُنھ کیا دیکھیں

کون نظروں میں بچے دیکھ کر تلو تیرا

تیرے کھڑوں سے پلے غیر کی ٹھوک پہ نہ ڈال

جھڑکیاں کھائیں کہاں چھوڑ کے کھڑا تیرا

زید نے اپنے باپ حارثہ سے صاف صاف کہہ دیا کہ میں اپنے اس رحیم و کریم آقا

کی غلامی پر ہزاروں آزادیوں کو قربان کرتا ہوں اور اے میرے شفیق باپ، میں کسی حال

میں بھی اپنے اس آقا کی چوکت کو نہیں چھوڑ سکتا۔ حارث نے اپنے بیٹے زید کی اس والہانہ محبت رسول پر تعجب کرتے ہوئے کہا کہ اے خلیفہ جگر:

مجھ سے نہ پوچھ میرا حال، سُن میرا حال کچھ نہیں

تیری خوشی میں خوش ہوں میں تجھ سے سوال کچھ نہیں

جب حارث چلے گئے تو رحمۃ للعالمین نے زید کو آزاد کر کے اپنا منہ بولا بیٹا بنالیا اور آخری دم تک اپنے اس فرزند معنوی کو ایسا نوازا کہ اُن کے بیٹے اُسامہ کو جو غلام زادے تھے اور اپنے نواسے حسنین کو جو امام زادے تھے، دونوں کو اپنے دوش بنوت پر بٹھا کر مجمع عام میں تشریف لاتے تھے۔ شفیق جو پوری مرحوم نے اس انوکھے تاریخی واقعہ کو دو شعروں میں اس طرح سمویا ہے۔

جس جگہ تذکرہ فخرِ انام آتا ہے جلی حرفوں میں اُسامہ کا بھی نام آتا ہے

ایک کاندھے پہ ہے خلیفہ جگر شیرِ خدا دوسرے کاندھے پہ فرزندِ غلام آتا ہے

یہ ہے غلاموں پر رحمۃ للعالمین کی رحمت۔ ایک کاندھے پر غلام زادے اور دوسرے کاندھے پر امام زادے کو بٹھا کر اپنی اُمت کو یہ تعلیم فرما رہے ہیں کہ دنیا والو دیکھ لو! رحمۃ للعالمین کی نگاہ رحمت میں غلام کا بیٹا اور بیٹی کا بیٹا دونوں برابر ہیں۔

عورتوں اور بچوں پر رحمت:

عرب میں خصوصاً اور ساری دنیا میں عموماً عورتیں اس قدر بے وقعت تھیں کہ سماج میں ان کا کوئی مقام ہی نہیں تھا اور بے گناہ بچیاں زندہ دفن کر دی جاتی تھیں۔ مگر رحمتِ عالم نے اپنی تعلیمِ رحمت سے ایسا انقلابِ عظیم پیدا فرمایا کہ دنیا کی ٹھکرائی ہوئی عورت مردوں کے دوش بدوش کھڑی ہو گئی اور اس کے حقوق قیامت تک کے لئے قائم و محفوظ ہو گئے اور زندہ درگور کی جانے والی بچیاں ساری دنیا کی نگاہِ محبت و شفقت کا مرکز بن گئیں۔ عورتوں اور بچوں پر رحمت کا یہ عالم ہے کہ حضور ﷺ ارشاد فرماتے ہیں کہ بسا اوقات میں نماز

شروع کرتا ہوں اور یہ ارادہ کرتا ہوں کہ نماز لمبی پڑھاؤں گا مگر کسی بچے کی رونے کی آواز میرے کانوں میں آ جاتی ہے تو میں نماز کو مختصر کر دیتا ہوں کیونکہ بچے کے رونے اور اس کی ماں کی بے چینی پر جو نماز میں شامل ہے مجھے رحم آ جاتا ہے (مسلم)

بوڑھوں اور کمزوروں پر رحمت:

بوڑھوں اور کمزوروں پر رحمت کا یہ عالم ہے کہ فرماتے ہیں **لَا ضَعْفَ الضَّعِيفِ وَسَقَمَ السَّقِيمِ** لا خرت العمة الى ثلث الليل یعنی اگر بوڑھوں کے بڑھاپے اور بیماروں کی بیماری کا مجھے خیال نہ ہوتا تو میں عشاء کی نماز تہائی رات تک مؤخر کر دیتا۔ اسی طرح جب اسلامی لشکروں کو روانہ فرماتے تو نہایت سختی کیساتھ یہ ہدایت فرماتے کہ خبردار! مگر جاؤ، عبادت خانوں کے راہبوں، بوڑھوں، عورتوں اور بچوں کو کبھی ہرگز ہرگز قتل مت کرنا۔ جنگی سپاہیوں کو قتل کے بعد اُن کے ہونٹ، ناک، کان وغیرہ مت کاٹنا۔ ضعیفوں، کمزوروں اور بیماروں کے ساتھ نہایت ہی رحم و کرم کا برتاؤ کرنا۔

جانوروں اور درختوں پر رحمت:

رحمتِ عالم نے صرف انسانوں ہی پر رحم کا حکم نہیں فرمایا بلکہ جانوروں اور درختوں پر بھی آپ اس قدر مہربان تھے کہ اپنی اُمت کو جانوروں اور درختوں پر بھی رحمت کرنے کا حکم فرمایا۔ ارشاد فرمایا کہ خبردار! بے زبان جانوروں پر اُن کی طاقت سے زیادہ بوجھ نہ لاؤ۔ نہ بلا ضرورت انھیں مارو اور اگر مارنے ہی کی ضرورت پڑ جائے تو ہرگز ہرگز جانوروں کے چہروں پر نہ مارو اور ان جانوروں کے گھاس، چارہ اور دانہ پانی میں ہرگز ہرگز کمی دکھانا نہ کرو۔ کسی جانور کو بھوکا پیاسا ذبح مت کرو اور نہ لُہہ ٹھہری سے ذبح کرو بلکہ ہر طرح ذبیحہ کو راحت پہنچاؤ۔ درختوں کے بارے میں ارشاد فرمایا کہ بلا ضرورت ہرے بھرے درختوں خصوصاً پھل والے درختوں کو ہرگز ہرگز مت کاٹو۔ اُن درختوں کو بھی مت کاٹو جو سیر راہ ہیں اور مسافر جن کے نیچے سایہ حاصل کرتے ہیں۔

تعلیم رحمت :

حضور ﷺ کی رحمت کا کہاں تک شمار کیا جائے۔ ارشاد فرماتے ہیں کہ اِذْخُمُوا مَن فِي الْأَرْضِ يَزْحَكُكُمْ مَن فِي السَّمَاءِ یعنی :

کر و مہربانی تم اہل زمیں پر خُدا مہربان ہو گا عرش بریں پر اور ایک حدیث میں تو یہاں تک ارشاد فرمایا کہ لَا يَزْحَكُ اللَّهُ مَن لَا يَزْحَكُ النَّاسَ (مُتَّفَقٌ) یعنی جو لوگوں پر رحم نہیں کرے گا اللہ تعالیٰ اس پر رحم نہیں فرمائے گا۔

حضور ﷺ کب تک رحمت ہیں؟

اس کو بھی اَلْعَالَمِينَ نے ہی بیان کر دیا کہ جب تک عالم ہے تب تک رحمت مصطفیٰ ﷺ ہے، یعنی اس جہان میں حضور کی رحمت قیامت میں، میزان پر، حوض کوثر پر، جنت میں اور گنہگار مسلمانوں پر جہنم میں..... غرض کہ ہر جگہ اُن ہی کی رحمت ہے۔ روح البیان میں ہے کہ حضور ﷺ نے فرمایا: ہماری زندگی بھی تمہارے لئے بہتر ہے اور ہماری وفات بھی صحابہ کرام نے عرض کیا کہ یا حبیب اللہ ﷺ! زندگی پاک تو ظاہر ہے کہ بہتر ہے، وفات شریف کس طرح بہتر؟ فرمایا کہ ہماری قبر انور میں ہر جمعہ اور دو شنبہ کو تمہارے اعمال پیش ہوتے رہیں گے، نیک اعمال دیکھ کر تو ہم رب تعالیٰ کا شکر کریں گے اور بُرے اعمال دیکھ کر تمہارے لئے دُعاے مغفرت کریں گے۔

کوئی رحمت پانے والا اس وقت تک رحمت نہیں پاسکتا جب تک رحمت عطا کرنے والا موجود نہ ہو۔ یہ سارا عالم ابھی تک موجود و باقی ہے اور رحمت پارہا ہے تو ثابت ہو گیا کہ اس عالم کو رحمت عطا کرنے والے حضور ﷺ بھی یقیناً موجود زندہ اور باقی ہیں۔

حضور ﷺ وجود کی جڑ بن کر سب سے پہلے تشریف لائے۔ تمام موجودات آپ کی شائیں ہیں۔ یہی وجہ ہے کہ نور محمدی ﷺ کو اللہ تعالیٰ نے سب سے پہلے موجود فرمایا، پھر جس طرح جڑ سے شائیں نکلتی ہیں اسی طرح نور محمدی سے سارے جہان کو پیدا فرمایا۔ اگر

کسی درخت کی جڑ کٹ جائے تو شاخیں فوراً مڑ جھا کر فنا ہو جاتی ہیں۔ اگر حضور ﷺ کو مُردہ اور مٹی میں مل جانے والا مان لیا جائے تو گویا سارے عالم کی جڑ کٹ گئی۔ پھر سارا عالم کس طرح باقی رہ سکتا ہے؟ لہذا عالم جب شاخ ہے تو اس کی ہٹا کے لئے یہ ضروری ہے کہ اس کی جڑ یعنی حضور ﷺ بھی زندہ و موجود اور باقی رہیں۔ اعلیٰ حضرت قدس سرہ نے اس مضمون کو اس طرح بیان فرمایا:

وہ جو نہ تھے تو کچھ نہ تھا، وہ جو نہ ہوں تو کچھ نہ ہو

جان ہیں وہ جہان کی جان ہے تو جہان ہے

اہل سنت کا عقیدہ ہے اور تمام اہل حق کا اس مسئلہ پر اتفاق ہے کہ انبیاء علیہم الصلوٰۃ والسلام تمام لوازم حیات کے ساتھ اپنی اپنی قبروں میں زندہ ہیں اور ان کی حیات جسمانی حیات ہے وہ اللہ تعالیٰ کی طرف سے رزق دیئے جاتے ہیں۔ اپنی قبروں میں نمازیں پڑھتے ہیں اور قسم قسم کی نعمتوں اور لذتوں سے لطف اندوز ہوتے ہیں۔ دیکھتے ہیں سنتے ہیں، کلام فرماتے ہیں اور سلام کرنے والوں کو جواب دیتے ہیں۔ جہاں چاہتے ہیں آتے جاتے ہیں۔ اپنی اُمتوں کے اعمال کا مشاہدہ فرماتے ہیں اور طرح طرح کے تصرفات فرماتے ہیں اور فیوض و برکات پہنچاتے ہیں اور دنیا میں بہت سے خوش نصیبوں کو اپنی زیارت و دیدار سے مشرف بھی فرماتے ہیں۔ اعلیٰ حضرت قدس سرہ فرماتے ہیں:

انبیاء کو بھی اجل آتی ہے لیکن اتنی کہ فقط آتی ہے

پھر اُسی آن کے بعد اُن کی حیات مثل سابق وہی جسمانی ہے

روح تو سب کی ہے زندہ اُن کا جسم پُر نور بھی روحانی ہے

یہی وجہ ہے کہ انبیاء علیہ الصلوٰۃ والسلام کے مبارک اجسام قبروں میں سلامت رہتے ہیں۔ روایت ہے کہ حضور اقدس ﷺ نے ارشاد فرمایا کہ تم لوگ جمعہ کے دن بکثرت درود شریف پڑھا کرو کیونکہ تمہارا درود شریف میرے سامنے پیش کیا جاتا ہے۔

بعض صحابہ نے عرض کیا کہ یا رسول اللہ ﷺ! ہمارا درود شریف آپ کے سامنے کس طرح پیش کیا جائے گا؟ قبر میں تو آپ کا جسم شریف بکھر چکا ہوگا تو حضور ﷺ نے ارشاد فرمایا کہ **إِنَّ اللَّهَ حَرَّمَ عَلَى الْأَرْضِ أَنْ تَلْكَلَ أَجْسَادَ الْأَنْبِيَاءِ** (مکھوۃ) اور دوسری روایت میں یہ بھی ہے کہ **فَنَبِيُّ اللَّهِ حَتَّى يُزَوَّقَ** (مکھوۃ) یعنی تم یقین رکھو کہ اللہ تعالیٰ نے زمین پر حرام فرمادیا کہ وہ انبیاء علیہم السلام کے جسم کو کھائے، کیونکہ اللہ کا نبی زندہ ہے اور اس کو روزی بھی ملتی ہے۔ ایک روایت میں یہ بھی آیا ہے کہ **الْأَنْبِيَاءُ أَحْيَاءُ فَيُؤْتَوْنَ قُبُورِهِمْ يُصَلُّونَ** (انباء الاذکیاء) یعنی انبیاء کرام اپنی قبروں میں زندہ ہیں اور وہاں نمازیں پڑھتے ہیں۔

تو زندہ ہے واللہ تو زندہ ہے واللہ
مری چشم عالم سے چھپ جانے والے

عالم ما کان وما یکون:

رحمت فرمانے والے کے لئے یہ ضروری ہے کہ وہ جن پر رحمت فرماتا ہے ان کا علم بھی رکھتا ہو کیونکہ رحمت فرمانے والا جن چیزوں کو جانتا ہی نہیں ہوگا ان پر رحمت کس طرح فرمائے گا؟ تو اسی آیت سے یہ بھی ثابت ہوتا ہے کہ حضور ﷺ ازل سے ابد تک ساری کائنات عالم اور تمام مخلوقات الہیہ کو جانتے اور پہچانتے ہیں کیونکہ اگر وہ سارے جہان کو نہ جانیں تو پھر سارے جہان پر رحمت کس طرح فرمائیں گے؟ لہذا جب یہ ایمان ہے کہ آپ رحمۃ للعالمین ہیں تو اس بات کا بھی یقین کرنا پڑے گا کہ آپ **عَالِمُ الْعَالَمِينَ** بھی ہیں یعنی سارے عالم کو جانتے ہیں اور سب کو اپنی رحمت سے سرفراز فرماتے ہیں۔ کیوں نہ ہو کہ خداوند عالم نے ارشاد فرمایا **وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا** اے محبوب! اللہ نے آپ کو ان تمام چیزوں کا علم عطا فرمادیا ہے جن کو آپ نہیں جانتے تھے اور اللہ کا فضل آپ کے اوپر بہت ہی بڑا ہے۔ اب اگر کوئی شخص حضور ﷺ

کو رحمۃ للعالمین تو تسلیم کرے اور عالم ملکات و مآ یکون نہ مانے تو وہ ایسا ہی ہے کہ دھوپ اور دن کی روشنی کو تو تسلیم کرتا ہے مگر سورج کے وجود کا انکار کر رہا ہے۔

رحمت اور اسوۂ حسنہ:

ہمارے رسول سارے جہاں کے لئے رحمت بن کر تشریف لائے اور تمام عالم کو اپنی رحمت کی دولتوں سے مالا مال فرما دیا اور اپنی انمول تعلیم و رحمت کے ساتھ ساتھ رحمتِ عامہ کے بے شمار عملی نمونے بھی دُنیا کے سامنے پیش فرمائے۔ تم اس بات کو کبھی نہ بھولو کہ تم رحمۃ للعالمین کے دامنِ رحمت سے وابستہ ہو لہذا تم پر لازم ہے کہ تم اپنے رسول کے دامنِ رحمت کی لاج رکھو اور ہر دم ہر قدم پر خدا کی مخلوق کے لئے اپنے دلوں میں رحم و کرم کا جذبہ رکھو۔ اور خود بھی اپنے عمل سے دُنیا کو بتا دو کہ ہم رحمۃ للعالمین کے غلام ہیں اور دُنیا والوں کے سامنے رحم و کرم کے ایسے نمونے پیش کرو کہ تمہارے دشمنوں کے سینوں میں پتھروں سے زیادہ سخت دل بھی تمہاری رحمتوں کو دیکھ کر موم سے زیادہ نرم بن جائیں۔

کبھی تم نے سوچا کہ تمہارے رسول تو غریبوں، مفلسوں، یتیموں، بیواؤں، پڑوسیوں، یہاں تک کہ چرندوں اور پرندوں پر بھی سراپا رحمت ہیں مگر آج تمہارا عمل و کردار کیا ہے؟ جب تم اپنے دسرخوانوں پر عمدہ عمدہ اور نفیس و لذیذ غذائیں کھانے کے لئے بیٹھتے ہو تو کیا تمہیں اُمّتِ رسول کے اُن بھوکے غریبوں، یتیموں اور بیواؤں کی یاد آتی ہے جنہیں کئی کئی دنوں سے خشک روٹی کا ایک ٹکڑا بھی نہیں ملا ہے؟

جب تم سردیوں میں اپنے نرم نرم گدوں اور گرم گرم لٹافوں میں سکھ اور چین کی نیند سوتے ہو تو کیا تمہیں اس وقت اپنی ملت کی وہ غریب بیوائیں بھی یاد آتی ہیں؟ جو اپنے جھونپڑیوں میں پھٹی پڑائی چادر میں لپٹ کر پاؤں سکڑے ساری رات جاگ کر بسر کر رہی ہیں۔

جب تم عید کے دن اپنے بچوں کو نہلاؤ، حلا کر اچھے اچھے کپڑے پہنا کر اُن کی انگلی پکڑے ہوئے خوش خوش عید گاہ کو جاتے ہو تو کیا تمہیں اُمّتِ رسول کے وہ یتیم بھی یاد آتے ہیں جن

کے ماں باپ کا سایہ سر سے اٹھ چکا ہے اور وہ اپنے میلے کپڑوں میں حسرت سے سب کا منہ تک رہا ہے اور دل ہی دل میں گڑھ رہا ہے کہ کاش آج میرا بھی باپ زندہ ہوتا تو وہ بھی آج مجھے اسی طرح انگلی پکڑے عید گاہ لے جاتا۔ ہم میں کون ہے جو یتیم کی خبر گیری کرے!

جس کا بھری دنیا میں کوئی بھی نہیں والی اُس کو بھی میرے آقا سینے سے لگاتے ہیں ہم نے اپنے رسول رحمۃ للعالمین کے اسوۂ حسنہ کو چھوڑ دیا ان کے مقدس راستے سے دور ہو گئے۔ ہمارے دلوں سے ایمان رحمت و اسلامی اخوت فنا ہو گئی۔ آج نہ ہمیں غریبوں کی پروا ہے نہ یتیموں کا خیال ہے۔ نہ بھوکے پڑوسیوں کا غم ہے۔ پھر ہم بھلا کس منہ سے یہ دعویٰ کر سکتے ہیں کہ ہم رحمۃ للعالمین کے فرمانبردار امتی ہیں۔ اپنے دلوں کی دنیا میں ایمانی انقلاب پیدا کرو اور رحمۃ للعالمین کی سچی اطاعت کو اپنی زندگی کا نصب العین اور حیات کا شعار بناؤ۔ اور رحم و کرم، الفت و محبت، مہربانی و اخوت کے چراغوں سے اندھیری دنیا کو روشن کرو اور ساری دنیا کو رحمۃ للعالمین کا یہ پیغام سنادو

کرد مہربانی تم اہل زمین پر خُدا مہرباں ہو گا عرش بریں پر آپ خود غور فرمائیے کہ جن افراد نے یا جن قوموں نے حضور ﷺ کے دامن رحمت کو تقاضا، حضور ﷺ کے لائے ہوئے دین کو صدقِ دل سے قبول کیا اور حضور ﷺ کے پیش کردہ نظامِ حیات کو اپنی عملی زندگی میں اپنایا وہ لوگ کہاں سے کہاں پہنچ گئے۔ گمراہ تھے لیکن اس نورِ مبین سے اکتسابِ نور کرنے کے بعد ظلمتِ کدہ عالم میں ہدایت کے چراغ روشن کر گئے۔ جاہل تھے لیکن اس چشمہِ علم و عرفان سے سیراب ہونے کے بعد دنیا کے جس جس گوشہ میں گئے علم و حکمت کے چمن کھلاتے گئے۔ مگنوار اور اجڑتے تھے لیکن پاکیزہ تہذیب و تمدن کے بانی بن گئے۔ جہانگیری و جہانبانی کا ایک اچھوتا تصور دنیا کے

سامنے پیش کیا جس میں کسی ایسے بادشاہ کی مہجائش نہیں جو مطلق العنان ہو۔ جو قانون کی گرفت سے بالاتر ہو جو سب کا محاسبہ کر سکے لیکن اس سے باز پرس کرنے کی کسی کو اجازت نہ ہو بلکہ جو قوم و ملک کا سربراہ ہوگا اُسے خلیفہ کہا جائے گا جس کا معنی نائب ہے اور نائب وہ ہوتا ہے جسے کسی نے مقرر کیا ہو اور جس پر لازم ہو کہ وہ جو کچھ کرے گا اپنے مقرر کرنے والے کی غشاء اور ہدایت کے مطابق کرے گا۔ ان رحمتوں سے وہ افراد اور قومیں سرشار ہوئیں جنہوں نے حضور ﷺ کی رسالت کو تسلیم کیا اور حضور ﷺ کے لائے ہوئے دین پر ایمان لانے کا شرف حاصل کیا۔

اللہ! ہمیں اپنے محبوب کی رحمت و حظ وافر عطا فرما اور حضور ﷺ کے لطفِ بہیم سے ہمارے دنیوی اور اخروی کاموں کو آسان فرما۔ آمین ثم آمین و صلی اللہ تعالیٰ علیٰ حبیبہ رحمۃ للعالمین و علیٰ آلہ و اصحابہ اجمعین۔

وہ ہر عالم کی رحمت ہیں وہ ہر عالم میں رہتے ہیں

یہ فیضِ رحمۃ للعالمین، رحمت ہی رحمت ہے

کرم سب پر ہے کوئی ہو کہیں ہو

تم ایسے رحمۃ للعالمین ہو

شریکِ عیش و عشرت سب ہیں لیکن

مصیبت کاٹنے والے تمہیں ہو

اگر نموش رہوں میں تو تو ہی سب کچھ ہے

جو کچھ کہا تو تیرا حسن ہو گیا محدود

وَاجْزُ دَعْوَانَا اِنَّ الْكَفَّةَ لِلَّهِ رَبِّ الْعَالَمِينَ

وَصَلِّ اللّٰهُ تَعَالٰی عَلٰی خَيْرِ خَلْقِهِ مُحَمَّدٍ وَاٰلِهِ وَصَحْبِهِ اَجْمَعِينَ

આપ હમરાત કા ચહીતા INDIA કા
NO.1 FREE ઇસ્લામિક SMS GROUP

ASHRAFITODAY

- **ફાઇલે રસુલ** (સલ્લલ્લાહો અલયહે વસલ્લમ)
- **ફાઇલે હમરતે મૌલા અલી**
(રદીઅલ્લાહુ તઆલા અન્હો)
- **ફાઇલે હમરતે ફાતેમતુઝઝોહરા**
(રદીઅલ્લાહુ તઆલા અન્હા)
- **ફાઇલે હમરત ઇમામે હસન**
(રદીઅલ્લાહુ તઆલા અન્હો)
- **ફાઇલે હમરત ઇમામે હુસૈન**
(રદીઅલ્લાહુ તઆલા અન્હો)

કુર્આન-હદીષ, બુઝુર્ગાને-દીન કી
નશીહતેં વ બેશુમાર દીની માલુમાત

અબ આપ કે મોબાઇલ પર પાઇએ
દોસ્તો ! આપ બસ ઇતના કીજીયે

અપને મોબાઇલમેં JOIN ASHRAFITODAY ટાઇપ
કરે ઓર 92195 92195 પર SMS SEND કરે.